

---

Apr 30-da "Yaşıl Şəbəkə" ekoloji maarifləndirmə proqramı çərçivəsində VI Ekoloji Forum keçirilib. Forum Təhsil Nazirliyinin dəstəyi, Respublika Uşaq-Gənclər İnkişaf Mərkəzinin təşəbbüsü və təşkilatçılığı ilə baş tutub.

Forumun keçirilməsində məqsəd ətraf mühitin qorunması sahəsində məktəblilərin ekoloji biliklərinin artırılması, onlarda xüsusi bacarıq və nişəni artırmağa yönəldilməsi, "Yaşıl Şəbəkə" üzdevizi altında uşaq və gənclərin ekoloji hərəkətinin genişləndirilməsi, 2020-ci il fəaliyyətinə dair təcrübə mübadiləsinin aparılmasından ibarətdir.

Onlayn keçirilən VI Ekoloji Forumda Bakı şəhəri üzrə 50 ümumtəhsil məktəbi və 30 regional uşaq-gənclər inkişaf mərkəzində fəaliyyət göstərən ekoklubların 2500 üzvü arasında seçilmiş 250-ə yaxın məktəbli iştirak edib.

Forumda iştirak edən təhsil nazirinin müavini Firudin Qurbanov dayanıqlı inkişaf yolunu inamlı addımlayan ölkəmizin ətraf mühitinin qorunması və təbii sərvətlərdən davamlı istifadənin gənc nəsildə yeni ekoloji bilik və bacarıqların formalaşmasından çox asılı olduğunu qeyd edib. Nazir müavini çıxışında sağlam ekoloji mühitin hər kəsi üçün həyati əhəmiyyətə malik olduğunu vurğulayıb, işğaldan azad olunmuş torpaqlarımızda təbiətin bərpası, yeni yaşıllıq zolaqlarının salınması, meşələrin artırılması, "yaşıl şəhər" və kəndlərin salınması, alternativ enerji mənbələrinin istifadəsində hər kəsin yaxından iştirak etməli olduğunu gənclərin diqqətinə çatdırıb. Firudin Qurbanov sonda gənclərə ekoloji bilik və bacarıqlarını artırmaqla ölkəmizin inkişafının təmin edilməsi, modernləşdirilməsi və ekoloji vəziyyətin yaxşılaşdırılmasında uğurlar arzulayıb.

Ekoloji və təbii sərvətlər nazirinin müavini Vüqar Kərimov öz növbəsində işğaldan azad olunmuş torpaqlarımızda aparılan ekoloji monitorinqlər barədə məlumat verib.

IDEA İctimai Birliyinin icraçı direktoru Sürxay Şükürov ekoloji təhsil və maarifləndirmənin rolunun əvəz edilməz olduğunu, gənc təbiətsevərlərin səfərbər olması ilə dünyada sürətli və müsbət dəyişiklikləri görə biləcəyimizi qeyd edib.

Daha sonra Birləşmiş Millətlər Təşkilatının İnkişaf Proqramının rezident nümayəndəsinin müavini Çaru Bist müraciətində ölkənin ətraf mühitini qorumaqda bu qədər fəal olduqlarına görə Azərbaycan gənclərinə xüsusilə təşəkkür edib.

Təhsil Nazirliyi Respublika Uşaq-Gənclər İnkişaf Mərkəzinin direktoru Firuzə Sultan-zadə təqdimat ilə çıxış edərək 6 il ərzində "Yaşıl Şəbəkə" ekoloji maarifləndirmə proqramının nailiyyətləri, həyata keçirilən ekoloji yönümlü layihələrin, aksiyaların əldə etdiyi uğurları və ekoloji könüllülük hərəkətinin, uşaq və gənclər arasında

---

ekoloji liderlərin formalaşmasının əhəmiyyəti barədə ətraflı məlumat verib.

Forumun plenar sessiyasında ilin ən aktiv ekoklub lideri olan Səməd Əlizadə 2020-2021-ci il onlayn tədrisi üçün hazırlanan "Yaşıl şəbəkə" ekoklublarının illik hesabatını təqdim edib və 10 ekoklub liderinin "Yaşıl iqtisadiyyat", "Yaşıl turizm", "Yaşıl aqrar", "Yaşıl ətraf mühit", "Yaşıl elm", "Yaşıl yaradıcılıq", "Yaşıl cəmiyyət", "Yaşıl texnologiya", "Yaşıl şəhər", "Yaşıl liderlər" ekoloji istiqamətləri üzrə təqdimatları və yeni tədrisi ilində ekoloji hərəkətə əlavə olunması üçün təklifləri müzakirə olunub.

Sonda ekoklub üzvləri tərəfindən "Dünyanı dəyişəcək 30 saniyə" şüarı altında hazırlanan qısa video çağırış müsabiqəsinin qalibləri açıqlanıb, seçilmiş video çarxların nümayişi və məşhur beynəlxalq ekoloqların video mesajları yayımlanıb, gənc ekoloqlar üçün interaktiv yarışma təşkil olunub.

Forumun iştirakçıları diplomlarla təltif olunublar.